

قانونِ اسلامی میں مقامِ حدیث

نواب صدیق حسن خان کا نکتہ نظر اور سنت کے اتباع و احیاء میں کردار

پروفیسر عتیق امجد ☆

ڈاکٹر زاہدہ شبنم ☆☆

(۱) قانونِ اسلامی میں مقامِ حدیث

اسلام اللہ تعالیٰ کا پسندیدہ اور مکمل دین ہے جس کے دوسرے قرآن مجید اور حدیث نبوی ہیں۔ قرآن مجید کی تفسیر و تشریح اور احکام الہی کے فہم کے لئے حدیث کی حیثیت مسلمہ ہے اور حدیث بالکل اسی طرح حجت شرعی ہے جس طرح قرآن مجید شرعی حجت ہے، ان میں فرق وحی متلو اور غیر متلو کا ہے، یہی وجہ ہے کہ خالق کائنات نے قرآن حکیم میں متعدد مقامات پر اطاعت رسول اور اتباع رسول ﷺ کا حکم دیا ہے اور یہ بات حقیقت پر مبنی ہے کہ حدیث نبوی کے بغیر قرآن مجید کا فہم و ادراک نہیں ہو سکتا اور نہ ہی اس کے حکم اتباع رسول ﷺ پر عمل پیرا ہوا جاسکتا ہے اللہ تعالیٰ فرماتے ہیں:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ﴾ (۱)

(اے ایمان والو! اللہ تعالیٰ اور اس کے رسول ﷺ کی اطاعت کرو)

ایک دوسرے مقام پر ارشاد ہے:

﴿وَأَطِيعُوا اللَّهَ وَأَطِيعُوا الرَّسُولَ وَاحْذَرُوا﴾ (۲)

(اللہ تعالیٰ اور رسول ﷺ کی فرمانبرداری کرو اور نافرمانی سے ڈرتے رہو)۔

ایک مقام پر اعمال کی قبولیت کے لئے رسول اللہ ﷺ کی اطاعت کو کوئی بتاتے ہوئے آپ ﷺ کی نافرمانی سے اعمالِ صالحہ کو ضائع ہونے سے بچانے کا حکم دیا گیا ہے۔ ارشاد الہی ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ (۳)

سورۃ حجرات میں مزید تفصیلات بیان کرتے ہوئے فرمایا:

﴿يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ ۝ يَا أَيُّهَا

☆ صدر شعبہ علوم اسلامیہ، گورنمنٹ پوسٹ گریجویٹ کالج، جڑال والا۔

☆ اسٹنٹ پروفیسر، لاہور کالج برائے خواتین یونیورسٹی، لاہور۔

الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ ﴿٣﴾

(اے ایمان والو! اللہ تعالیٰ اور اس کے رسول ﷺ سے آگے مت بڑھو اور اللہ تعالیٰ سے ڈرتے رہو۔ یقیناً اللہ تعالیٰ سننے، جاننے والا ہے۔ اے ایمان والو! تم اپنی آوازیں نبی ﷺ کی آواز مبارک سے پست رکھو اور انہیں اس طرح مت زور زور سے بلاؤ جس طرح تم ایک دوسرے کو پکارتے ہو کیونکہ ایسا کرنے سے تمہارے اعمال ضائع ہو جائیں گے اور تمہیں اس کا شعور نہیں ہوگا۔)

ایک دوسرے مقام پر ہدایت اور صراطِ مستقیم کے حصول کا راستہ ہی آپ ﷺ کی اطاعت و فرمانبرداری کو قرار دیا۔ ارشاد ہے:

﴿إِن تَطِيعُوا اللَّهَ وَالرَّسُولَ لَنَنصُرَنَّكُمْ وَاللَّهُ غَفُورٌ دُونَ ذَلِكَ﴾ (۴)

(اگر تم رسول اللہ ﷺ کی اطاعت و فرمانبرداری کرو گے تو سیدھی راہ چلے گے۔)

ایک مقام پر رسول اللہ ﷺ کی اطاعت و فرمانبرداری کو اللہ تعالیٰ کی فرمانبرداری قرار دیا گیا ارشاد الہی ہے:

﴿مَنْ يُطِيعِ اللَّهَ وَالرَّسُولَ فَقَدْ أَطَاعَ اللَّهَ﴾ (۵)

(جس شخص نے رسول خدا ﷺ کی اطاعت کی اس نے یقیناً اللہ تعالیٰ کی اطاعت کی۔)

کہیں ارشاد ہوا:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (۶)

(جو چیز تمہیں رسول پاک ﷺ دیں وہ لے لو اور جس سے منع کریں پس اس سے رک جاؤ۔)

قرآن مجید نے محبتِ الہی کے حصول کے لئے اطاعتِ رسول ﷺ اور اتباعِ رسول ﷺ کو لازمی و ضروری قرار دیا ہے۔

فرمانِ باری تعالیٰ ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ﴾ (۷)

(آپ ﷺ فرمادیں کہ اگر تم اللہ تعالیٰ سے محبت کرنا چاہتے ہو تو میری اتباع کرو، اللہ تعالیٰ تم سے محبت کرے گا اور تمہارے گناہ بخش دے گا۔)

گویا اللہ تعالیٰ نے اپنی رضامندی امام کا نکاتِ ﷺ کی اتباع و پیروی سے مشروط کر دی ہے۔ جو عمل آپ ﷺ کے اسوہ

حسن کے مطابق ہوگا وہ اللہ تعالیٰ کے ہاں قبول اور باعثِ اجر و ثواب ہوگا اور جو عمل آپ ﷺ کی سنت کے موافق نہیں ہوگا وہ مردود

ہوگا۔ نبی معظم ﷺ کا ارشادِ گرامی ہے:

(من أحدث في أمرنا هذا ما ليس منه فهو رد) (۸)

ایک روایت میں ہے کہ قیامت کے روز حضرت محمد ﷺ حوضِ کوثر پر تشریف فرما اپنی امت کے لوگوں کو اپنے دست مبارک

قانون اسلامی میں مقام حدیث

سے حوض کوثر کا پانی پلا رہے ہوں گے کچھ لوگ آئیں گے جن کے چہرے اور وضو کے دیگر اعضاء چمکتے ہوں گے لیکن فرشتے انہیں مارتے ہوئے بھگا دیں گے۔ نبی رحمت ﷺ فرمائیں گے کہ یہ میرے امتی ہیں انہیں آنے دو، فرشتے جواب دیں گے کہ اے نبی کائنات ﷺ! انہوں نے آپ کے دنیا سے تشریف لے جانے کے بعد آپ ﷺ کے دین میں نئے نئے طریقے اور بدعات جاری کر لی تھیں۔ رسول کریم ﷺ فرمائیں گے۔ ”مسحقا مسحاً لمن غیر دین بعدی۔“ ان کے لئے دوری ہو جنہوں نے میرے بعد میرے دین میں تبدیلیاں کر دیں چنانچہ انہیں حوض کوثر سے بھگادیا جائے گا۔ (۱۰)

ایک روایت میں ہے کہ آپ ﷺ نے فرمایا:

((من اطاع محمداً فقد اطاع الله ومن عصی محمداً فقد عصی الله)) (۱۱)

(جس نے محمد ﷺ کی اطاعت کی اس نے یقیناً اللہ تعالیٰ کی اطاعت کی اور جس نے محمد ﷺ کی نافرمانی کی اس نے یقیناً اللہ تعالیٰ کی نافرمانی کی)

ایک موقع پر ارشاد فرمایا:

((كل امتی یدخلون الجنة الا من ابی فقیل من ابی قال من اطاعنی فقد دخل الجنة ومن عصانی فقد ابی)) (۱۲)

(میری تمام امت جنت میں داخل ہوگی مگر سوائے اس کے جس نے جنت میں جانے سے انکار کر دیا۔ کہا گیا بھلا جنت میں جانے سے کوئی انکار کرتا ہے؟ آپ ﷺ نے فرمایا جس نے میری فرمانبرداری کی یقیناً وہ جنت میں داخل ہو گیا اور جس نے میری نافرمانی کی اس نے جنت میں جانے سے انکار کر دیا)

اللہ تعالیٰ نے اپنی اطاعت کو رسول کریم ﷺ کی اطاعت کے ساتھ اس لئے ضم کیا ہے کہ رسول اکرم ﷺ کوئی بھی دین کی بات اپنی مرضی سے نہیں کہتے بلکہ آپ ﷺ وحی کی پیروی کرتے ہیں، اس کی قرآن مجید ان الفاظ میں شہادت دیتا ہے:

﴿وَمَا يَنْطَلِقُ غَيِّ الْهَوَىٰ ۖ إِنْ هُوَ إِلَّا وَحْيٌ يُوحَىٰ﴾ (۱۳)

(رسول اللہ ﷺ خواہش نفس کی بنا پر کوئی بات نہیں کرتے بلکہ جو بات بھی کرتے ہیں وحی کے مطابق کرتے ہیں)

یہی وجہ ہے کہ آپ ﷺ کو اللہ تعالیٰ نے انسانیت کے لئے بہترین نمونہ قرار دیا ہے ارشاد باری ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (۱۴)

(یقیناً تمہارے لئے رسول اللہ ﷺ بہترین نمونہ ہیں۔)

ان سب آیات کی برہ اور احادیث نبویہ ﷺ سے واضح ہوتا ہے کہ جس طرح قرآن مجید پر ایمان لانا اور اس کو دستور و حیات سمجھنا ضروری ہے یقیناً حدیث نبویہ ﷺ پر ایمان لانا، اس پر عمل بیجا ہونا اور اسے زندگی کا لا تحمل بنانا ضروری و لازمی ہے اور حدیث نبویہ ﷺ کو دستور حیات بنانا قرآن مجید کو دستور حیات بنانا ہے گویا قرآن مجید اور حدیث نبویہ ﷺ لازم و ملزوم ہیں۔ دونوں کو اسلام میں

بنیادی اور لازمی حیثیت حاصل ہے۔ دونوں پر عمل پیرا ہونا ضروری ہے اور دونوں کو ایک دوسرے کے بغیر سمجھنا نہ صرف مشکل بلکہ ناممکن ہے۔ اس لئے کہ قرآن مجید کلیات پر بحث کرتا ہے اور حدیث ان کلیات کی تفصیل اور ان کا طریق کار بیان کرتی ہے گویا حدیث قرآن مجید کی توجیح و تشریح اور تفسیر ہے، اس کی چند ایک مثالہ ملاحظہ فرمائیے!

☆ اللہ تعالیٰ نے قرآن مجید میں سات سو سے زائد بار مسلمانوں پر نماز کی فریضیت، اہمیت اور اقامت صلوٰۃ کا تذکرہ فرمایا ہے لیکن نمازوں کی تعداد، اوقات، رکعات، ارکان، شرائط، آداب اور طریق ادا نیکی کے احکام کی وضاحت حدیث نبوی ﷺ کرتی ہے اور ((صلوا کما رایتہمونی اصلی))..... (تم اس طرح نماز پڑھو جس طرح مجھے نماز پڑھتے ہوئے دیکھتے ہو) پر عمل حدیث نبوی ﷺ پر ایمان لانے اور شرعی حجت تسلیم کرنے سے ہی ہو سکتا ہے۔

☆ اسی طرح اللہ تعالیٰ نے حج بیت اللہ فرض قرار دیا لیکن مناسک حج کا قرآن مجید میں مکمل طور پر ذکر نہیں ملتا، رسول اکرم ﷺ نے مناسک حج بیان کئے اور فرمایا: ((خذلوا عنی مناسککم)) (۱۵) (مناسک حج مجھ سے لیکھو)۔

☆ رمضان المبارک کے روزے فرض قرار دیے گئے لیکن اس کی تفصیل، شرائط و آداب اور لوازم حدیث نبوی سے معلوم ہوتے ہیں۔

☆ اسی طرح زکوٰۃ فرض کی گئی لیکن قرآن حکیم میں نصاب کا تعین اور مقدار زکوٰۃ کی وضاحت موجود نہیں، اس کی وضاحت حدیث نبوی ﷺ میں ملتی ہے۔

☆ قرآن مجید نے چور کا ہاتھ کاٹنے کا حکم جاری کرتے ہوئے فرمایا:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ (۱۶)

لیکن اس میں ہاتھ کاٹنے کی جگہ کی قید نہیں جبکہ ہاتھ کا اطلاق کف (پھٹلی)، ساعد (کلائی)، اور ذراع (بازو) پر ہوتا ہے لیکن حدیث نبوی ﷺ نے ہاتھ کو پہنچنے سے کاٹنے کی قید لگا دی کیونکہ حدیث میں ہے:

((اتی بسارق فقطع یدہ من مفصل الکف)) (۱۷)

”رسول اکرم ﷺ کے پاس ایک چور لایا گیا آپ ﷺ نے اس کا ہاتھ کف (پہنچے) سے کاٹ دیا۔“

الغرض یہ کہ حدیث نبوی ﷺ قرآن مجید کی تفسیر و توضیح ہے، قرآن حکیم کے اجمالی احکام کی تفصیل و تشریح بیان کرتی ہے اور قرآن مجید کے قواعد و کلیات کی جزئیات تفصیل سے مہیا کرتی ہے۔ اس لئے حدیث تمام اہل سنت کے نزدیک بالاتفاق شرعی حجت، نص قطعی اور واجب العمل ہے اور اس کو شرعی حجت تسلیم نہ کرنے والا قرآن مجید کا بھی مکر اور دائرہ اسلام سے اسی طرح خارج ہے جس طرح قرآن مجید کا مکر خارج ہے۔ اللہ تعالیٰ کا ارشاد گرامی ہے:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ

وَنُصَلِّبْهُ جَهَنَّمَ وَ سَاءَ ثَٰبٍ مَصِيرًا﴾ (۱۸)

قانون اسلامی میں مقام حدیث

سیدنا عمر رضی اللہ عنہ نے اس کلمہ کو آدمی کا سر قلم کر دیا تھا جس نے رسول اکرم ﷺ کے فیصلہ کے بعد آپ سے فیصلہ کرنے کی درخواست کی تھی۔ خلفاء راشدین، تمام صحابہ کرام رضی اللہ عنہم اہل بیت رضی اللہ عنہم تابعین، تبع تابعین، ائمہ حدیث، فقہاء اور تمام اہل سنت علماء حدیث نبوی ﷺ کو شریعت سمجھنے اور اس پر ایمان رکھتے تھے۔ اور رسول اکرم ﷺ کے فرمودات ارشادات کو اللہ تعالیٰ کا حکم ہی سمجھتے تھے، چند ایک بیانات ملاحظہ فرمائیے:

امام ابو حنیفہ فرماتے ہیں:

((لولا السنة ما فهم احد منا القرآن)) (۱۹)

(اگر سنت نہ ہوتی تو ہم سے کوئی بھی شخص قرآن مجید کو نہ سمجھ پاتا)

امام اوزاعی فرماتے ہیں:

((السنة قاضية على القرآن وليس القرآن بقاض على السنة)) (۲۰)

(سنت قرآن پر قاضی ہے قرآن، سنت پر قاضی نہیں)

یحییٰ بن کثیر لکھتے ہیں:

((ان السنة جاءت قاضية على الكتاب ولم يعنى الكتاب قاضيا على السنة)) (۲۱)

(سنت رسول اللہ ﷺ قرآن مجید کے بارے میں فیصلہ کرتی ہے، قرآن مجید، سنت کے بارے میں فیصلہ نہیں کرتا)

چنانچہ ہر دور کے علماء و فقہاء نے حدیث رسول ﷺ کو بھی وحی الہی تسلیم کیا اور اس میں کسی قسم کی تردید و تحریف کرنا عین قرآن مجید کی تردید و تحریف کے مترادف قرار دیا۔ خطیب عجم لکھتے ہیں:

((تقبل المسلمون السنة من الرسول لا كما تقبلوا القرآن الكريم استحابة لله ورسوله))

(لانها المصدر الثاني للتشريع بعد القرآن الكريم بشهادة الله عز وجل ورسوله)) (۲۲)

(مسلمانوں نے رسول اللہ ﷺ کی سنت کو اسی طرح قبولیت کا مستحق گردانا جس طرح کہ اللہ اور رسول ﷺ کو

مانتے ہوئے مستحق قبولیت گردانا تھا، اس لئے کہ اللہ اور اس کے رسول ﷺ کی شہادت کے مطابق سنت رسول

ﷺ قرآن مجید کے بعد شریعت اسلام کا دوسرا ماخذ ہے۔)

(ب) نواب صدیق حسن خاںؒ کا نظریہ حدیث:

نواب صدیق حسن خاںؒ حدیث نبوی ﷺ کے حجت شرعی ہونے پر مکمل ایمان و یقین رکھتے ہیں اور کتاب اللہ کے بعد

حدیث رسول اللہ ﷺ کو قطعی اور یقینی علم تصور کرتے ہیں۔ اور اسے دوسرا اور اہم ترین ماخذ اور ذریعہ علم گردانتے تھے فرماتے ہیں:

((مبنى الشرائع الاسلام واساسها ومستند الروايات الفقيه كلها وماخذ الفنون الدينية))

واسوءہ جملۃ الاحکام واساسہا وقاعدۃ جمیع العقائد ومركز المعاملات هو علم
الحديث الشريف الذى تعرف به جوامع الكلم وتفجر منه ينابيع الحكم وتدور عليه
رحى الشروع بالاسر وهو ملاك كل نهى وامر.)) (۲۳)

(حدیث، اسلامی شریعت اور مستند روایات کی اساس اور بنیاد ہے اور تمام دینی علوم کا مأخذ، جملہ احکام و عقائد کا
منبع و سرچشمہ ہے، معاملات زندگی کے لئے مرکز و محور ہے، اور شرعی امور اور امور انسانی کے لئے بنیاد کا کام
دیتی ہے)

آپ حدیث نبوی ﷺ کو تمام علوم کی کوئی و معیار ٹھہراتے ہوئے لکھتے ہیں:

”یہ وہ علم ہے جو ہر علوم خواہ نقلی ہوں یا عقلی سب کے لئے کوئی کام دیتا ہے اور اس نقاد کی مانند ہے جو
کھرے کھوٹے میں تیز کرتا ہے۔ عقائد اسلام کا ماخذ اور اللہ تعالیٰ کی طرف جانے والے راستے کی رہنمائی
کرنے والا ہے۔ جو اس کوئی و معیار پر پورا اترتا ہے۔ یہ عمل کرنے اور نافذ کرنے کے لائق ہے اور جو اس
معیار پر پورا نہیں اترتا وہ کھوٹا سکہ ہے۔ وہ پھینکے جانے کے قابل ہے۔ اس کو رد کر دیا جائے گا اس کے برعکس ہر
وہ بات جس کی تصدیق دتا یہ رسول پاک ﷺ کے فرمان سے ہوتی ہے۔ وہ صحیح اور درست ہے اور اس کو قبول
کیا جائے لیکن جس کی تائید قرآن و سنت سے نہیں ہوتی وہ جہالت و گمراہی ہے۔“ (۲۴)

اس اقتباس سے معلوم ہوتا ہے کہ آپ حدیث رسول ﷺ کو یقینی علم اور کھرے کھوٹے کے لئے معیار سمجھتے ہیں اور آپ
کے نزدیک جو علم حدیث کے مطابق و موافق نہ ہوگا وہ قابل اعتبار اور درخور اعتنا نہیں ہوگا بلکہ آپ ایسے علم کو جو قرآن و حدیث کے
مخالف و متباہن ہو اس کو علم ہی تصور نہیں کرتے بلکہ جہالت کا نام دیتے ہیں، فرماتے ہیں:

وما العلم الا من كتاب وسنة وغيرهما جهل صريح مركب (۲۵)
والله ما قال امرؤ متحذلق بسواهما الا من الهذيان (۲۶)
(علم صرف وہ ہے جو کتاب و سنت سے ماخوذ ہے اور اس کے سوا کچھ جہالت ہے۔ اللہ تعالیٰ کی قسم ایسا شخص جو
کتاب و سنت کے سوا کسی چیز کو علم سمجھتا ہے وہ اغواء ہذیان میں مبتلا ہے)

ایک مقام پر اس کی مزید وضاحت کرتے ہوئے لکھتے ہیں:

((ما العلم الا كتاب الله او اثر يجلوا بنور هداة كل متلبس)) (۲۷)
(کتاب و سنت کے علاوہ اور کوئی علم نہیں ہے جو کہ بھٹکنے والے کو اپنے نور سے صحیح راستے کی طرف رہنمائی کرے)
آپ علم کو ”نور الہی“ سے تشبیہ دیتے ہوئے امام شافعیؒ کے حوالے سے رقم طراز ہیں:

((ان العلم نور من الله ونور الله لا يعطى لعاص))

(علم نور الہی ہے اور اللہ تعالیٰ کا نور گناہ گاروں کو نہیں دیا جاتا ہے)

بلکہ آپ فرماتے ہیں کہ علم اللہ تعالیٰ کا نور ہے اور اس علم کے خزانے پر اللہ تعالیٰ نے فرشتوں کو پھرے دار مقرر فرمایا ہے اور وہ فرشتے اس علم کو گناہوں سے لبریز دل پر نہیں اتارتے۔ (۲۸)

نواب صاحب حدیث کو اسلامی علوم کا سرچشمہ اور بنیاد سمجھتے ہیں۔ فرماتے ہیں:

((هو علوم الاسلام اصل واساس وهو مفسر القرآن بشهادة لتبين للناس)) (۲۹)

(حدیث علوم اسلامیہ کی اساس و بنیاد اور قرآن مجید کی تفسیر ہے، قرآن مجید کی آیت کریمہ ”بیان للناس“ اس کی شہادت دیتی ہے)

ایک مقام پر حدیث کی تمام علوم پر فوقیت و برتری بیان کرتے ہوئے اسے اس طرح ضروری قرار دیتے ہیں اور موکد طور پر بتاتے ہیں کہ جس طرح زندگی کی بقا کے لئے پانی کی ضرورت ہے اسی طرح ایک مسلمان کے لئے حدیث کی ضرورت ہے، لکھتے ہیں:

علم الحديث اجل علم الدين وبه علوم المرء فى الدارين

كالماء محياة النفوس مطهر بقلب لا يعروة شين الرين (۳۰)

(علم حدیث کو علم دین میں نہایت اہم مقام حاصل ہے۔ اس کے ذریعے انسان دونوں جہانوں میں بلند درجات حاصل کرتا ہے۔ یہ پانی کی مانند ہے جو کہ انسان کو زندگی بخشتا ہے۔ حدیث دل کو پاک و مطہر کرتی ہے اور اس کے بغیر دل کا زنگ ختم نہیں ہوتا)

مندرجہ بالا اقتباسات سے واضح ہوتا ہے کہ نواب مرحوم کی رائے میں قرآن حکیم کے بعد حدیث کو تمام علوم پر فوقیت حاصل ہے، یہ معتبر ترین ذریعہ علم اور اس کے ذریعے حاصل ہونے والا علم حتمی و یقینی ہے۔ اس لئے آپ قرآن مجید اور حدیث نبوی ﷺ کی صریح نص کی موجودگی میں کسی محدث، مفکر، فقیہ، فلسفی اور امام کے کسی قول و رائے کو کوئی حیثیت نہیں دیتے اور اسی لئے حدیث رسول اللہ ﷺ کے مقابلہ میں کرامات، الہام، روئے اور کشف وغیرہ کو جو اس کے خلاف ہوں بے وزن و بے وقعت تصور کرتے ہوئے آپ فرماتے ہیں:

قول هر كسے ماخوذ ومتروك است الا رسول الله ﷺ پس حکم بسلطان ابن علم

ناقد و ماضی ہر جمیع علوم دینیہ و ملیہ از عقلیہ و نقلیہ، و ہیہ، کشفیہ است۔ (۳۱)

(ہر کسی کی بات کو رد یا قبول کیا جاسکتا ہے لیکن رسول اللہ ﷺ کی ہر بات کو ہر صورت میں قبول کرنا ہوگا، تمام

علوم خواہ عقلی ہوں یا نقلی، وہی ہوں یا کشفی کے لئے حدیث منبع و صدر کی حیثیت رکھتی ہے)

العلم ما قال الله وقال رسوله قال الصحابة ليس فيه خلاف
العلم وما كان فيه قال حدثنا وما سواه فو سواس الشياطين
كل العلوم سوى القرآن مشغلة الا الحديث والفقه في الدين (۳۲)
(علم صرف وہ ہے جو اللہ تعالیٰ اور رسول معظم ﷺ کے فرمان سے ماخوذ ہے یا صحابہ رضی اللہ عنہم کے اقوال ہیں
جس میں کسی کو اختلاف نہیں ہے۔ علم وہی ہے جو رسول کریم ﷺ سے بیان کیا گیا ہے، اس کے علاوہ سب کچھ
شیطانی وسوسے ہیں، قرآن مجید، حدیث نبوی ﷺ اور تفقہ فی الدین اصل علم ہیں باقی صرف مشغلے ہیں۔)

اس بحث سے یہ بات روز روشن کی طرح عیاں ہو جاتی ہے کہ نواب صدیق حسن خان عظیم حدیث پر ہی مکمل اعتماد و یقین اور
اس طرح ایمان رکھتے تھے جس طرح صحابہ کرام رضی اللہ عنہم اور اسلاف امت، ایمان رکھتے تھے۔ اور حدیث کو اسی طرح حجت اور حتمی
حیثیت دیتے تھے جس طرح اسلام میں اس کو مستند حیثیت اور فاضل ائمہ کی حاصل ہے۔
آپ ساری زندگی اس نظریہ حدیث پر عمل پیرا رہے اور اسی کی ترویج اور نشر و اشاعت کے لئے اپنی تمام تر صلاحیتوں کو
استعمال کیا۔

نواب صاحب کا اتباع سنت اور احیائے سنت میں کردار

اتباع سنت کی اہمیت و فریضت کی بنا پر آپ نے اپنی پوری زندگی اتباع سنت میں گزاری، ہمیشہ اپنے ہر قول و اقرار اور فعل و
کردار کو سنت کی پیروی میں ڈھالنے کے لئے کوشاں رہے۔ یہی وجہ ہے کہ آپ کی زندگی کے مطالعہ سے آپ کی سب سے بڑی خوبی
جو نظر آتی ہے وہ اتباع سنت ہی ہے۔ آپ کی تمام کتب میں آپ نے سنت رسول ﷺ کو معیار بناتے ہوئے ہر مسئلہ کی وضاحت
فرمائی۔ آپ کی کوئی کتاب بھی ایسی نہیں دکھائی دیتی جو سنت مطہرہ سے مزین نہ ہو جو فرماتے ہیں:
”میں اظہار حق میں کسی یار و اغیار کا لحاظ نہیں کرتا، میرا دل اتباع سنن پر مطمئن ہے اور شک و شبہ کی کوئی گرو
میرے دامن خاطر پر نہیں جمتی۔“ (۳۳)

آپ اپنے شب و روز کے اعمال سنت مطہرہ کے مطابق بجالاتے۔ نماز تہجد کے لئے اٹھنے سے رات سوئے تک اپنے اعمال
و مصروفیات میں آپ سنت رسول ﷺ کو ملحوظ رکھتے۔ مسنون و عاذل کا ذکر، مسنون درود و شریف کا ورد، مسنون طریقہ سے کھانا پینا،
مسنون طریقے پر اٹھنا بیٹھنا، قیلولہ، جسم و لباس کی صفائی، گھر اور دفتر کی صفائی، برتنوں کی صفائی اور سونا اور بیدار ہونا وغیرہ سب کے
سب مشاغل سنت کے مطابق ادا کرتے۔ فرماتے ہیں:

”کھانے پینے کے وقت ہمیشہ شرعی آداب کو ملحوظ خاطر رکھتا ہوں یعنی شروع ”بسم اللہ“ سے کرتا ہوں اور آخر میں حمد اللہ الہی کہتا ہوں اور توالی طعام سے فراغت کے بعد دعائے مسنون پڑھتا ہوں۔ کپڑا پہنتے اور بیت الخلا جاتے وقت کی جو دعائیں منقول ہیں وہ بھی پڑھا کرتا ہوں، وضو کے شروع میں بسم اللہ اور آخر میں کلمہ شہادت اور دعاء ماثور کا درود کیا کرتا ہوں۔ اذان کے بعد دعاء وسیلہ اور حضرتؑ کے نام مبارک کو کسی وقت بھی، اذان کے اندر یا باہر سن کر مسنون درود پڑھنا بھی میری عادت ہے۔ واللہ الحمد!“

”رمضان المبارک میں سارا ماہ یہ معمول رہتا ہے کہ سحری کے بعد آخر شب میں نہایت التزام کے ساتھ بارہ رکعت نماز تہجد پڑھا کرتا ہوں، اور مرض کے علاوہ قضاء نہیں کرتا۔ اسی طرح عام طور پر ایک قرآن شریف تراویح میں اور ایک قرآن شریف تلاوت میں سنتا اور پڑھتا ہوں۔ ایک مدت تک یا مدت دراز تک روزانہ ”دلائل الخیرات“ اور ”حزب اعظم“ کی تلاوت و قرأت کا بھی اتفاق رہا ہے۔

لقد كنت دهر اقبل ان يكشف الغطا اخالك انى ذا كرك شاكرا
فلما اضاء الليل اصبحت شاهدا بانك مذكور و ذكرو ذاكر

علم اوسع و اذكار میں امام نوویؒ کی کتاب معروف و مقبول ہے۔ بعض اہل علم نے کہا ہے ”بع الدار واشتر الاذکار“ لیکن میری کتاب ”نزل الابوار“ اذکار کی نسبت زیادہ نفع بخش اور زیادہ جامع ہے۔ یہ بات محض تحدیثِ نعت کے طور پر کہہ رہا ہوں۔ اس لئے نہیں کہ میرا علم و فضل نوویؒ سے زیادہ یا مساوی ہے۔ کیونکہ میں نوویؒ کے خاک پا کے برابر بھی نہیں ہوں۔ کچھ اور کچھ آفتاب بلکہ میں تو بجائے خود نہایت شرمندہ اور خائف ہوں کہ مجھ سے فرائض نماز روزہ کے سوا کوئی نفعی عبادت ادائیگی ہوتی اور فرائض بھی۔“ (۳۴)

آپ نماز اور دیگر ارکان اسلام سنت کے مطابق نبوی طریقہ سے ادا کرتے۔ نماز میں فاتحہ خلف الامام، امین بالجہر، رفع الیدین، سینہ پر ہاتھ باندھنے وغیرہ میں سنت کو ملحوظ رکھتے اور مرجع فقہ حنفی کے علماء و عوام کے طعن و تفتیح کی پرواہ نہ کرتے اور نماز میں طہانیت و تعدیل ارکان پر خصوصی توجہ دیتے تھے۔ اسی طرح نماز اول وقت ادا کرتے تھے۔ مآثر صدیقی کے مصنف لکھتے ہیں:

”والا جاہر موم نماز، خجگا نہ خفی طریقہ پر پڑھتے تھے البتہ ان کو فاتحہ خلف الامام اور اول وقت کا خاص اہتمام و نظر رہتا تھا۔ تعدیل ارکان نماز اور آداب و سنن کا قعود اور قیام و جلوس کے وقت سختی سے لحاظ رکھتے تھے۔“ (۳۵)

مولانا سید محمد جعفر شاہ پھولواودی لکھتے ہیں:

”نواب صاحب اکثر نور محل کی مسجد میں جمعہ ادا کرتے کبھی کبھی خود بھی پڑھایا کرتے تھے۔ تمام بچے بھی ساتھ ہوتے تھے، ہماری خوشدامن بھی کبھی کبھی ساتھ ہوتی تھیں، ہماری خوشدامن کہتی ہیں کہ سب لوگ روز سے آمین کہتے تھے۔“ (۳۶)

آپ کھانے پینے میں بھی سنت کو ملحوظ رکھتے تھے کبھی کسی کھانے میں نقص نہیں نکالتے تھے اور اسے برائیں کہتے تھے، اگر پسند

نہ آتا تو تھوڑا سا کھا کر ہاتھ کھینچ لیتے تھے۔ پانی میں پھونکنا مکروہ سمجھتے تھے اور تین سانس میں پیتے تھے۔ ٹھنڈے پانی کے بڑے شوقین تھے اور اس کی وجہ یہ فرمایا کرتے تھے کہ رسول اکرم ﷺ کو ٹھنڈا پانی بڑا مرغوب تھا، بیشی چیزیں پسند نہیں تھیں لیکن سنت اور مفید سمجھ کر کچھ نہ کچھ ضرور کھالیا کرتے تھے۔ متنوع کھانے یعنی ایک وقت میں کئی ڈشوں کے استعمال کو نہ صرف ناپسند کرتے تھے بلکہ اسے ﴿كُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ کے تحت اسراف و تبذیر سے تعبیر کرتے تھے۔

”آپ لباس کے استعمال میں بھی سنت کو مد نظر رکھتے تھے، اکثر سادہ اور سفید رنگ کا لباس پہنتے تھے بعض اوقات رئیسہ عالیہ شاہ جہاں بیگم کی خواہش پر مختلف الالوان لباس بھی پہن لیا کرتے اور خوشبو کا خصوصی اہتمام کرتے تھے۔“

صاحب مآثر لکھتے ہیں:

”لباس سادہ اور سفید ان کو بہت پسند تھا کہ گھنڈی دار اور دلی کی وضع کا اگر کچھ اپنی چوٹی کا اور دلی کی وضع کی گول ٹوپی اور پاجامہ استعمال کیا کرتے تھے پاپوش اکثر پنجابی وضع کی ساخت امرتسر استعمال کرتے تھے، بعض اوقات عام رواج کے موافق رئیسہ عالیہ کی مرضی دیکھ کر مختلف الالوان اور نیم رنگ لباس بھی پہن لیا کرتے تھے البتہ ان کا لحاظ ان کو بہت رہتا تھا کہ لباس خوش وضع اور خوش قطع ہو اور عطر اور خوشبو سے بسا ہوا اور معطر ہو۔ مواقع روز بار پر یا تھا زیب سرکاری اور عیدین میں مجبوراً ان کو مالائے مرور اید زیب گلو اور سرخ مرصع اور کلاہ و چٹنی مرصع مرور اید و جواہر زیب سرور کرنا پڑتی تھی مگر ان تکلفات امیرانہ و شاہانہ سے ان کے قلب کو سخت اذیت محسوس ہوا کرتی تھی اور جلد سے جلد اس کی تبدیلی میں کوشش کیا کرتے تھے۔ وہ عبا عربی اور عبا عرب کو دل سے عزیز رکھتے تھے اور عیدین کو بالخصوص عبا عربی سے ملبوس ہوا کرتے تھے۔“ (۳۷)

آپ خود فرماتے ہیں:

”عربی نسب اور عربی زبان دونوں چیزیں ہمارے لئے باعث فخر ہیں اور یہ ہمیں رسول معظم ﷺ کے قریب

کردیتی ہیں۔“ (۳۸)

آپ کپڑا پھنسنے پر اپنے ہاتھ سے پیوند لگاتے تھے اور اگر شاہ جہاں بیگم کو پتہ چل جاتا تو وہ ناخوش ہوتی تھیں اور نوکری تھیں، آپ مکرراتے ہوئے سر جھکا دیتے اور فرماتے سنت رسول ﷺ اور ان کے پر خوش ہونا چاہئے نہ کہ ناراض، جو تاٹوٹنے پر بھی آپ خود ہی پیوند لگا لیتے تھے اور فرمایا کرتے تھے کہ پیوند لگانا رسول خدا ﷺ کی سنت ہے اور کبھی کبھی ایسا ضرور کرنا چاہئے۔

آپ انگوٹھی بھی اسوۂ رسول ﷺ کی روشنی میں بائیں ہاتھ میں پہنتے تھے اور جسد کے حوالے سے کہا کرتے تھے کہ دایاں ہاتھ تو بذات خود محرز و شرف ہے اور بائیں ہاتھ میں (جو کہ عزت میں کم تر ہے) انگوٹھی پہن کر اس کی عزت بڑھائی جائے۔

آپ سواری کے لئے حدیث رسول ”الخیر معقود فی نواصی الخیل“ کی روشنی میں گھوڑے کی سواری پسند کرتے

قانون اسلامی میں مقام حدیث

تھے، اگرچہ پاکسی، بکھی، ہاتھی اور اونٹ پر بھی سواری کر لیتے تھے اور اولاد کو دیگر تعلیم و تربیت کے علاوہ انہیں حدیث رسول ﷺ کے مطابق شہسواری سکھانے کے لئے باقاعدہ ماہر فن افراد متعین کر رکھے تھے کیونکہ حدیث میں بچوں کو تیراکی، شہسواری اور تیر اندازی سکھانے کا حکم دیا گیا ہے۔

نواب صاحب اپنی دونوں بیویوں کے ساتھ یکساں سلوک کرتے تھے اور دونوں کے حقوق میں بھی مساوات کا خیال رکھتے اور نواب شاہ جہاں بیگم سے نکاح ثانی کے بعد پہلی بیوی ذکیہ بیگم سے پہلے جیسے تعلقات برقرار رکھے اور ان کی ضروریات و اخراجات کے لئے شاہ جہاں بیگم اور انہیں دونوں کو پانچ پانچ صد روپے ماہانہ دیتے تھے۔

والا جاہ مرحوم اپنی اولاد کے مال کی باقاعدگی سے زکوٰۃ دیا کرتے تھے اور اس سلسلے میں ان کے مال کا باقاعدہ حساب رکھتے تھے۔ مولانا جعفر شاہ چلواردی لکھتے ہیں:

”نواب صاحب کی اپنی اور اپنی بہنوں کی اولاد میں ہر ایک کا وظیفہ یوم پیدائش سے مقرر ہو جایا کرتا تھا، ہر ایک کے کن شہور کو پہنچنے تک وہ رقم جمع ہوتی رہتی تھی، ہر ایک کی قبیلی اور حساب کتاب باقاعدہ کاغذات پر رہتا تھا اور ہر سال ہر ایک کی رقم میں سے پابندی سے زکوٰۃ نکالی جاتی تھی، ہر ایک کی قبیلی اور حساب کتاب کا کاغذ الگ الگ رہتا تھا اور یہ سب رقم بڑے بڑے متقل صندوقوں میں بند رہتی تھی۔ نواب صاحب کے اس طریقہ عمل سے معلوم ہوتا ہے کہ وہ مال پر زکوٰۃ واجب ہونے کے قائل تھے نہ کہ اشخاص کے، ورنہ بالغوں کی نہ نکالتے۔“ (۳۹)

نواب صاحب بچوں سے بہت محبت اور پیار کرتے تھے اور اپنے نواسوں، نوایسوں سے ملنے کے لئے ہر دوسرے تیسرے روز اپنی بیٹی کے گھر جایا کرتے تھے اور بچوں کے ساتھ کھانا کھاتے تھے اور اتباع سنت رسول ﷺ میں بیٹی کے گھر داخل ہوتے وقت اجازت لیا کرتے تھے۔

آپ نے اپنی اولاد کے رشتے قائم کرتے وقت بھی سنت رسول ﷺ کو ملحوظ رکھا اپنی اولاد کو اپنے پوتوں اور نواسوں کے رشتے کرتے وقت بھی ”فاظطر بذات الدین“ کی نصیحت کی اور رشتہ داری میں نظریات و مذاہب کو ملحوظ رکھنے کی وصیت فرماتے ہوئے رقم طراز ہیں:

”عقد نکاح کے وقت دین داری کو پیش نظر رکھنا چاہئے اس زمانہ میں رفض و شیعیت اکثر گھروں میں پھیل گئی ہے اور قصوں میں پہلے سے برادری چلے آنے کے سبب سے آپس میں قربت کیا کرتے ہیں اور اس زمانہ کے شریفوں کو عالی نسبی اور دولت مندی پر زیادہ نظر رہا کرتی ہے پس ہم کو اور ہماری اولاد اور اولاد کو چاہئے کہ وہ نکاح کرتے وقت مذہب کی پاسداری کا خیال رکھیں اور اپنی بیٹی کا کسی شیعہ کے ساتھ نکاح نہ کریں نہ ایسے شخص کے ساتھ نکاح کریں جس پر رفض اور شیعیت کی تہمت لگی ہوئی ہو اگرچہ وہ شخص اپنا عہد و قریب ہی کیوں نہ ہو اور اپنے شہر ہی میں سکونت کیوں نہ رکھتا ہو اور گو وہ کیسا ہی دولت مند اور عالی نسب کیوں نہ ہو، نہ

اپنے بیٹوں اور پوتوں وغیرہ کا نکاح کسی شیعہ کی لڑکی سے کرنا چاہئے خواہ وہ شیعوں کے کسی فرقہ میں داخل ہو، ہم نے بہت دیکھا ہے اور تم نے بھی سنا ہوگا کہ جس شخص نے روپیہ پیسہ کی طمع میں کسی امیر سے نکاح کیا تو اس کو اپنے مذہب سے ہاتھ دھونا پڑا اور جس شخص نے محض خوبصورتی کو پسند کر کے نکاح کیا اس کا انجام اچھا نہیں ہوا اور دنیا اس کے حق میں ووزخ بن گئی۔“ (۲۰)

آپ نے اپنی اولاد کو بھی ہمیشہ اتباع سنت پر عمل پیرا ہونے کی تلقین کی اور عبادات و معاملات اور تعلقات میں کتاب و سنت کو مشعل راہ بنانے کا درس دیا۔ حج کے لئے جاتے وقت اپنی اولاد کو وصیت کرتے ہوئے لکھتے ہیں:

”دوسری وصیت یہ ہے کہ مذہب اربعہ کو حق و صداقت میں یکساں سمجھو اور کسی کو کسی پر ترجیح نہ دو اور اتباع ظاہر سنت کو اپنا شعار بناؤ جس کی صحت محققین اہل حدیث سے دلیل اور نصاً ثابت ہو چکی ہے اور ہر گز رائے کو مخصوص سمجھو پر مقدم نہ رکھو..... اتباع سنت کو (خواہ کوئی عالم یا جاہل اس سے انکار کرے) ہر گز نہ چھوڑو اور اپنے عمل و عقیدہ کو ظاہر کتاب و سنت کے موافق و مطابق رکھو۔“ (۲۱)

آپ اپنی اولاد کے خلاف سنت کاموں پر بڑے سخت ہوتے اور انہیں اپنے اعمال و معاملات سنت کے مطابق ڈھالنے کی ترغیب دیتے رہتے۔ بلکہ آپ نے ان کے خلاف سنت معمولات کا برملا اظہار کیا۔ آپ کے صاحبزادے لکھتے ہیں:

مجھ کو خوب یاد ہے کہ عنوان شباب میں مجھ کو پر تکلف لباس و مکان و آرائش و زیب و زینت جسمانی کا بہت شوق تھا اور شب و روز مشغلہ شعر و سخن میں مصروف رہا کرتا تھا، میرے بہنوئی ابوتراب میر عبدالحی خان صاحب مرحوم و مغفور کو مہمان نوازی اور خاطر مدارات احباب میں از حد غلو رہا کرتا تھا اور میرے برادر معظم مرحوم و مغفور کو صوفیائے عصر کی طرف زیادہ میلان تھا اور تعدیل ارکان نماز کا اہتمام کم کرتا تھا۔ قطع نظر اس کے مسجد میں ادائے صلوٰۃ کا اتفاق ہم سب کو بہت کم ہوا کرتا تھا اور یہ امر ان کے خاطر عاطر پر سخت گراں اور شاق ہوتا تھا۔ مگر وہ کسی وقت تنبیہ و تادیب و تہدید سے باز نہیں رہتے تھے یہاں تک کہ انہوں نے اپنی بعض مولفات اور وصیت نامہ میں علی الاعلان ان امور پر اظہار ناراضگی و افسوس کیا ہے، وہ لکھتے ہیں کہ:

”بعض کو شوق تفریق مال اور گور پرست اور جبر پرست جاہل پیر زادگان کو دنیا طلب لوگوں کی ہم نشینی کا شوق ہے اور اہل و عیال کے حقوق سے غفلت کلی ہے اور بعض یا ران زمانہ کی مہمان نوازی اور مدارات میں شب و روز مشغول و مصروف رہتے ہیں۔ آپ نقصان اٹھاتے ہیں اور وہ لوگ کامیاب رہتے ہیں۔ حالانکہ شریعت میں حقوق اقارب و اجانب کے حدود مقرر ہیں۔ ان سے تجاوز کرنا داخل اسراف و تبذیر یا سفاہت و تعدی ہے اور بعض کو شوق آرائش و پیرائش لباس و مسکن کا ہے۔ اس میں اسراف ہوتا ہے..... پھر لکھتے ہیں: جس جگہ نور محل کی اب عمارت ہے پہلے یہ ایک ویرانہ جگہ شہر پناہ سے باہر دامن کوہ میں واقع تھی جب اس کے جوار میں میں نے تین گھر (ہر سرائداد کے) آباد کئے تو خدا سے کہا کہ: **هَذَبَ اَيْنِي اُسْكُنْتُ مِنْ ذُوْنِيْ بَوَادٍ غَيْرِ ذِيْ**

ذَرُوعٌ عِنْدَ بَيْتِكَ الْمَحْرُومَ ذِنًّا لِيَقِيْمُوا الصَّلٰوةَ ﴿۱﴾ اور یہ تینا تھی کہ اس مسجد کو میرے اخلاف آباد رکھیں گے۔ میں دیکھتا ہوں کہ ان میں سے کسی کو اوقات پنج گانہ میں اقامت نماز کی طرف توجہ نہیں ہے۔ گھر میں نماز پڑھ لیں مگر مسجد تک ان کو آنا دشوار ہے پھر اگر گاہ گاہ نماز کا اتفاق مسجد میں ہوتا ہے تو نماز اس طرح مسجد میں پڑھی جاتی ہے کہ وہ مذہب فقہ کے مطابق بھی صحیح نہیں، اہل سنت واصحاب معرفت کا کیا ذکر، قرأت درست نہ رکوع وجہ صحیح پھر اس پر دعویٰ ولایت و وطنی مقامات معرفت۔“ (۴۲)

آپ کا دوسرا وصیت نامہ ۱۲۹۸ھ میں ”مقالۃ الفصیحۃ“ کے نام سے شائع ہوا ہے۔ اس میں آپ نے اپنی اولاد کو کتاب و سنت پر عمل پیرا ہونے اور بدعات و رسومات سے بچنے پر بہت زور دیا ہے اور اس وقت کی کئی بدعات کے نام لکھ کر ان سے کنارہ کشی اختیار کرنے کا حکم دیا ہے۔ آپ کی ان وصیتوں میں سے چند ایک مختصراً ذیل میں درج کی جاتی ہیں تاکہ معلوم ہو سکے کہ حضرت نواب صدیق حسن خاںؒ کی قدر سنت مطہرہ پر کار بند اور بدعات سے نفور تھے۔

(۱) دین اسلام ہی اللہ تعالیٰ کا پسندیدہ دین ہے اور اسی پر جینا اور مرنا ہے۔ اگر غیر مسلم ہماری آغوش میں تمام دنیا کی دولتیں لا کر رکھ دیں اور اسلام کے علاوہ کسی اور مذہب، عیسائیت اور یہودیت وغیرہ اختیار کرنے کا کہیں تو ہم ان کی خواہش اور دنیا کی دولت کو ٹھکرا دیں اور آخرت کا انتخاب کریں۔

(۲) اپنا اعتقاد و عمل کتاب و سنت کے مطابق و موافق رکھیں اور متقدمین اہل سنت کے عقاید پر قائم رہیں اور علمائے حدیث کی پیروی کریں نیز فلاسفہ کے شکوک باطلہ کی طرف نظر التفات نہ کریں۔

(۳) اللہ تعالیٰ کی نافرمانی میں کسی مخلوق کی اطاعت جائز اور درست نہیں ہے۔

(۴) صحابہ کرام رضی اللہ عنہم کے ساتھ حسن عقیدت رکھیں ان کے فضائل و مناقب کو ملحوظ رکھیں اور ان کی مدح و ثنا کے علاوہ کوئی بات ان کے بارے میں نہ کہیں۔

(۵) اس دور کے مشائخ کے ہاتھ میں ہاتھ دینا اور ان کی بیعت کرنا درست نہیں ہے اور ان کی کرامتیں شاذ و نادر کے سوا محض طلسم و شعبہ بازی ہیں۔

(۶) جاہل صوفی زہر قاتل ہے۔ بے علم عابد، الحاد و بدعت کی طرف رہنمائی کرنے والا ہے اور بے سنت، فقیہ زاہد خشک ہے جو نور باطن سے محروم ہے اور برکت قلب سے دور ہے۔

(۷) تہذیب و شائستگی کے آداب جو سنت مطہرہ میں مذکور ہیں انہیں اپنا شعار بنانا چاہئے۔

(۸) کاغذی تائید و تائید بنانا جس کا نام تعزیر ہے۔ تمام رسوم شوم، ماتم کے طریقے مثلاً سیاہ لباس پہننا، بیسہ کو پی کرنا، آنسو بہانا، مجلس عزاکا انعقاد کرنا یہ سب مطلقاً مردود ہیں۔

(۹) بارہ ربیع الاول کو عید میلاد النبیؐ منانا، اس موقع پر کھانے پکانے، ذکر و لادت پر کھڑا ہونا وغیرہ۔ گیارہویں اور حضرت عبدالقادر

جیسا کہ محفلِ کرامات وغیرہ منعقد کرنا سنت سے ثابت و جائز نہیں ہے۔

(۱۰) قبروں کو پختہ بنانا، ان پر چادر وغیرہ چڑھانا، انہیں مختلف طرح سے دھونا اور بزرگوں کے عرس منانا حرام ہیں۔ نیز قولیاں اور رقص و سرود وغیرہ بھی حرام، مردود اور کبیرہ گناہ ہے۔

(۱۱) اولیاء اللہ کی قبروں پر حاجت روائی و مشکل کشائی کی استدعا کرنے کے لئے جانا بھی شریعتِ اسلامیہ میں ناجائز ہے۔

(۱۲) مردوں کو قبروں میں دفن کرنے کے بعد اذان کہنا، نماز تراویح یا نماز جمعہ کے وقت دواذانوں کے درمیان اُصلوۃ اُصلوۃ کہنا، نماز کی اذان کے بعد اُصلوۃ والسلام علیک یا رسول اللہ یا اُصلوۃ والسلام علی رسول اللہ کہنا۔ نبی مقدس ﷺ کے نام نامی پر انگلیوں کو چومنا و آنکھوں پر رکھنا، دو خطبوں کے درمیان ہاتھ اٹھانا۔ نماز عید کے بعد معافتہ کرنا نماز فجر و عصر کے بعد مصافحہ کا التزام کرنا وغیرہ بدعت ہے اور سیرت رسول ﷺ کے خلاف ہے۔

(۱۳) اراملہ اور بیواؤں کے نکاح سے عار کرنا بھی بدعت ہے۔ نیز اللہ تعالیٰ کے ذکر کے وقت اللہ تعالیٰ کے مقدس ناموں کی بجائے علی یا حسین یا خوجہ، یا پیر یا قطب یا غوث وغیرہ کے وظائف، بغداد کی جانب پیٹھ کرنے کو معیوب سمجھنا سب بدعت ہیں اور اولیاء اللہ کو حاضر ناظر جان کر انہیں متصرف کہا جانا بدعت کے درجہ سے بڑھ کر کفر کی حد کو پہنچ چکے ہیں۔

(۱۴) عبدالرسول، عبدالنبی، حسن بخش، امام بخش وغیرہ (نام) بھی بدعت اور نجاستِ شرک سے آلودہ ہیں۔ (۴۳)

آپ نے خود قیامِ سنت ہونے کے ساتھ ساتھ احیاءِ سنت پر بھی نہایت جدوجہد سے کام لیا۔ اپنی اولاد کے علاوہ اپنی زوجہ محترمہ ربیعہ شاہ جہاں بیگم کو بھی قرآن و سنت کی اتباع کی ترغیب دیتے۔ انہیں پردہ کر دیا اور معاملاتِ حکومت بھی انہیں پردہ نشینی میں انجام دینے کی تلقین کی۔ چنانچہ انہوں نے شریقی تقاضوں کے مطابق پردہ شروع کر دیا اور چاروں وائسرائے ہند سے کلکتہ اور دہلی میں برقع اوڑھے ملاقات کی ہے اور ان کی تصویر بھی چہرہ پر نقاب اوڑھے بنائی گئی۔ (۴۴)

صاحبِ مآثر لکھتے ہیں:

”اسی طرح ربیعہ عالیہ کے جانب سے اگر کوئی ایسا امر ظہور میں آتا تھا جو ان کے نزدیک خلاف کتاب و سنت ہوتا تھا تو فوراً بلا تامل ان کے سامنے نصوصِ کتاب و سنت پیش کر کے اس کی تلافی مکافات کی کوشش کرتے تھے۔ مثلاً ایک مرتبہ ایسا اتفاق ہوا کہ تمام اراکین و عمائد کی تصویریں کچھوائی گئیں اور ان کو بھی چند مرتبہ تصویر کچھوانا پڑی چونکہ یہ امر ان کے نزدیک شرعاً جائز نہ تھا اس لئے خود انہوں نے بذاتِ خاص صدقات اور حسنات اور استغفار سے اس کی تلافی کی کوشش کی اور ربیعہ عالیہ کو بھی آمادہ کر کے اس کے مکافات پر توجہ

دلائی۔ متعدد مرتبہ اس قسم کے واقعات پیش آئے مگر وہ دلالتِ خیر سے باز نہیں رہتے تھے۔“ (۴۵)

آپ سنتِ مطہرہ کو نورِ تصور کرتے تھے اور بدعت کو ظلمت و گمراہی خیال کرتے تھے اور فرماتے تھے کہ بدعت اگرچہ حسنیہ کیوں نہ ہو اس سے ظلمت پیدا ہوتی ہے اور آخر کار ختم و طبع اور رین (یعنی دل پر مہر اور زنگ) کی نوبت آ جاتی ہے اور سنت اگرچہ

اَنذَكُ (قلیل، ذرا سی) ہو اس سے دل میں نور پیدا ہوتا ہے۔ اسی لئے آپ کی تمام تعنیفات و تالیفات میں اتباع سنت پر زور دیا گیا ہے اور بدعات و رسومات کی پر زور تردید کی گئی ہے۔ ایک مقام پر شرک و بدعت کے بارے میں لکھتے ہیں:

”شرک و بدعت سے تو بہ کرنا سب سے مقدم ہے اس لئے کہ شرک کے ستر اور بدعت کے بہتر درجے ہیں۔ شرک وہ بلا ہے جس سے بڑے بڑے اکابر نہ فح سکے اور بدعت وہ آفت ہے جس میں بڑے بڑے اہل علم پھنس گئے۔ جاہل مومن، شرک کو شرک نہیں سمجھتا اور بدعتی، بدعت کو اچھا سمجھتا ہے۔ اس لئے انہیں تو بہ کی توفیق نہیں ملتی۔“ (۴۶)

نواب صاحب تمام متنازع امور کو قرآن و سنت پر پیش کرنا ضروری سمجھتے ہیں اور آیت کریمہ:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ

فَرُدُّوهُ إِلَى اللَّهِ وَالرَّسُولِ﴾ (۴۷)

کی تفسیر میں لکھتے ہیں:

”متنازع امور کو کتاب و سنت پر پیش کرنا واجب ہے، اگر اس کا حکم قرآن مجید میں ہو تو اس کے مطابق فیصلہ ہوگا اور اگر اس میں نہ ہو تو رسول اکرم ﷺ کی سنت پر پیش کرنا ہوگا اور اگر سنت رسول ﷺ میں بھی نہ ہو تو پھر اجتہاد کا راستہ اختیار کرنا ہوگا اور اس حکم کے بارے میں لوگوں کی آراء کی طرف التفات نہیں کیا جائے گا کیونکہ یہ ہدایت کی تمہین کے بعد اللہ و رسول ﷺ کی مخالفت ہوگی۔“ (۴۸)

یہی وجہ ہے کہ آپ نے (دائرہ معارف اسلامیہ کے مطابق) صرف اتباع سنت پر گیارہ سے زائد کتب لکھیں لیکن ہمارے خیال میں آپ کی تمام تعنیفات و تالیفات کا مرکز و محور ہی اتباع سنت ہے۔ اور آپ کی حیات مبارکہ کے ایک ایک لحد اور آپ کی کتب کے ایک ایک ورق سے اس کی شہادت ملتی ہے کہ آپ احیاء سنت کے اس قدر متحمس اور ولدادہ تھے کہ آپ کے بقول:

”میں یہ نیت رکھتا ہوں کہ اگر میرا بس چلے تو روئے زمین پر کسی ایسی کتاب کو باقی نہ رہے دوں جو کتاب اللہ کے مخالف ہو، نہ کسی بدعت کو چھوڑ دوں جو سنت سے متصادم ہو، نہ دن یا رات میں کسی قسم کا فسق علی الاعلان ہونے دوں اور کسی قسم کا فسق وقوع پذیر ہو جائے تو شریعت کے مطابق حدود و تعزیرات نافذ کر کے اس کی روک تھام کر دوں۔“ (۴۹)

اسی ضمن میں آپ مزید لکھتے ہیں:

”انقلاب کا ہنگامہ سن کر اہل عزائم نے آگھیرا۔ عام لوگوں کے ذہن میں یہ بات جمی ہوئی ہے کہ امراء و رؤسا علمیات کے معتقد ہوتے ہیں۔ حالانکہ پہلی بات یہ ہے کہ میں امیر نہیں ہوں اور دوسری بات یہ ہے کہ علم سے فقیر بھی نہیں ہوں کہ اہل شرک و بدعت کے دام ترویج میں گرفتار ہو جاؤں۔ میں تو اپنے اعتقاد کے مطابق کسی

شخص کا معتقد نہیں ہوں۔ خصوصاً ان فقراء و مشائخ کا تو بالکل نہیں جو جہالت کے اس دور میں دکانداری کرتے ہیں۔ مجھے ان کی حرکات بے برکات پر تعجب ہے کہ یہ اپنی جہالت، خباثت اور شرک و بدعت میں کس موحد کو پھانسا چاہتے ہیں۔ ان احمقوں نے اتنا بھی خیال نہ کیا کہ میں تو مشہور اہل حدیث ہوں اور ”تقویۃ الایمان“ اور رسائل توحید کا پابند ہوں۔ میرے سامنے کسی رمال، جفار، منجم اور عزیمت خواں کی اتنی قدر بھی نہیں، جتنی انسان کی نظر میں جانوروں کی ہوتی ہے۔ کیونکہ موحد تو ہر بلا اور خا اور مصیبت و عاقبت میں اللہ ہی کو پکارتا ہے۔ جان جائے، مال جائے، آبرو جائے مگر ایمان نہ جائے۔ کچھ ہو مگر اللہ و رسول ﷺ کے طریقہ سے انحراف نہ ہو۔

من نخو ہم کرد ترک لعل یار و جام ے!

زاہداں معذور داریدم کہ ایں ہم مذہب ست

اور عربی شاعر نے کہا ہے:

مذاهب شنی للمحبین فی الہوی

ولی مذہب واحد اعیش بہ وحدی

ہاں وہ لوگ جو عقل و دین کے اعتبار سے ناقص ہیں، وہ جلد ان کے پھندے میں حصول مدعا اور دفع بلا کی امید سے پھنس جاتے ہیں، یا عوام کا لانا عام جنہیں دین و ایمان سے کچھ حصہ نہیں ملا۔ وہ اپنا مال ان حرام خوروں اور غائبازوں کو کھلاتے اور دیتے ہیں اور جو شخص پاک دین والا، صاحب توحید ہے، وہ اپنے نشر توحید اور مستی حسن عقائد میں ان کا لیں بظاہر کی کچھ پروا نہیں کرتا۔ اللہ تعالیٰ مجھے اسی توحید و سنت پر زندہ رکھے اور مارے اور انواع شرک و بدعت سے بچائے کیونکہ میں توحید کے طفل سارے جہاں کے علوم و معارف سے بے نیاز ہوں۔

اور اگر بالفرض حصول مدعا اور دفع کرب و بلا کے لئے عزائم و ادعیہ کا بجالانا ضروری ہے تو آیات کتاب اللہ اور اذکار و ادعیہ، ماثرہ ہی کافی ہیں۔ وہ کون سی دینی و دنیاوی آفت و مصیبت ہے، جس کا علمی علاج شرع شریف میں نہیں ہے اور وہ کون سی حاجت، مطلب اور مدعا ہے، جس کے لئے ہمیں آنحضرتؐ نے کوئی ذکر یا دعا تعلیم نہیں فرمائی۔“ (۵۰)

الغرض آپؐ زندگی بھر اتباع سنت پر قائم رہے، احیاء سنت کے لئے اپنی تمام تر توانائیاں صرف کرتے رہے، سنت رسول ﷺ کے مطابق زندگی بسر کی اور سنت رسول ﷺ پر ہی پرفت ہوئے اور آپؐ کی وصیت کے مطابق سنت رسول ﷺ کے مطابق نماز جنازہ اور تجہیز و تکفین کی گئی اور قبر بھی اتباع سنت میں رکھی بنائی گئی جس پر کوئی حق نہیں لگائی گئی۔

اللہم اغفر لہ وارحمہ وعافیہ واعف عنہ۔

☆.....☆.....☆

حوالہ جات

- ۱۔ القرآن: النساء (۴) ۵۹
- ۲۔ القرآن: المائدہ (۵) ۹۲
- ۳۔ القرآن: محمد (۳۷) ۳۳
- ۴۔ القرآن: الحجرات (۴۹) ۲۱
- ۵۔ القرآن: النور (۲۴) ۵۳
- ۶۔ القرآن: النساء (۴) ۸۰
- ۷۔ القرآن: البقرہ (۲) ۵۹
- ۸۔ القرآن: آل عمران (۳) ۳۱
- ۹۔ بخاری، محمد بن اسماعیل۔ صحیح بخاری ج: ۲، ص: ۳۷۱، قدیمی کتب خانہ، کراچی۔
- ۱۰۔ ایضاً
- ۱۱۔ ایضاً، کتاب الاعتصام بالکتاب والدین، باب الاقتداء بسنن رسول اللہ ﷺ
- ۱۲۔ ایضاً
- ۱۳۔ القرآن: النجم (۵۳) ۲-۴
- ۱۴۔ القرآن: الاحزاب (۳۳) ۲۱
- ۱۵۔ قشیری، مسلم بن حجاج، امام صحیح حدیث نمبر ۳۱۰ ج: ۲، ص: ۹۴۳، مطبع مصر
- ۱۶۔ خطیب، محمد حجاج، السنۃ قبل التمددین ص: ۲۶
- ۱۷۔ شعرانی، کتاب المیزان ص: ۵۲
- ۱۸۔ القرآن: النساء (۴) ۱۱۵
- ۱۹۔ ایضاً
- ۲۰۔ حاکم، معرفۃ علوم الحدیث ص: ۶۵-۶۶، قاہرہ ۱۹۳۷ء
- ۲۱۔ خطیب، محمد حجاج، السنۃ قبل التمددین ص: ۲۵-۲۶، قاہرہ ۱۹۶۳ء
- ۲۲۔ ایضاً
- ۲۳۔ ایضاً
- ۲۴۔ ایضاً
- ۲۵۔ صدیق حسن، سید، قرۃ الامیان وسرۃ الاذبان ص: ۷۸، مطبع الجواب
- ۲۶۔ ایضاً
- ۲۷۔ ایضاً
- ۲۸۔ ایضاً
- ۲۹۔ صدیق حسن، سید، منبع الوصول الی اصطلاح احادیث الرسول ﷺ ص: ۲۱۳، مکتبہ شاہ جہانی بمبئی ۱۲۹۲ھ۔
- ۳۰۔ الخطی فی ذکر الصحاح السدہ ص: ۳۰، اسلامی اکاڈمی لاہور ۱۹۷۷ء
- ۳۱۔ صدیق حسن، سید، سلسلۃ العیج فی مشائخ السند ص: ۳، مطبع شاہ جہانی بمبئی ۱۲۹۳ھ۔
- ۳۲۔ ایضاً
- ۳۳۔ ایضاً
- ۳۴۔ ایضاً
- ۳۵۔ مآثر صدیقی ج: ۳، ص: ۶۳
- ۳۶۔ جعفر شاہ پھلپوری، حرفے از داستان ابواب صدیق حسن خان مرحوم ہفت روزہ الاعتصام ۱۲/ اکتوبر ۱۹۵۰ء
- ۳۷۔ مآثر صدیقی ج: ۳، ص: ۷۲-۷۱
- ۳۸۔ مقالۃ القصیدہ ص: ۷۲
- ۳۹۔ جعفر شاہ پھلپوری، حرفے از داستان ابواب صدیق حسن خان مرحوم ہفت روزہ الاعتصام ۱۲/ اکتوبر ۱۹۵۰ء
- ۴۰۔ مآثر صدیقی ج: ۳، ص: ۱۳۵-۱۳۴
- ۴۱۔ ایضاً ج: ۳، ص: ۱۰۸-۱۰۷
- ۴۲۔ ایضاً ج: ۳، ص: ۸۳-۸۲
- ۴۳۔ تفصیل کیلئے آپ کا وصیت نامہ ثانی، مقالۃ القصیدہ کے نام سے ۱۲۹۸ھ کو مطبع مفید عام آگرہ سے شائع ہوا ملاحظہ فرمائیں۔
- ۴۴۔ رضیہ حامد، ڈاکٹر ابواب صدیق حسن خان ص: ۱۱۶
- ۴۵۔ مآثر صدیقی ج: ۳، ص: ۸۴
- ۴۶۔ القرآن: النساء (۴) ۵۹
- ۴۷۔ ایضاً
- ۴۸۔ صدیق حسن خاں، سید، تفسیر فتح البیان ج: ۳، ص: ۱۵۹-۱۵۸
- ۴۹۔ ایضاً
- ۵۰۔ ایضاً